

Isipuku esembethe amaphijama kaGogo

Itlolwe nguKai Tuomi

linthombe nguMagriet Brink noLeo Daly



U-Onke khabe alele embhedeni wakhe omncani, elawaneni lakhe elincani, ngendlini ahlala kiyo noMma, uBaba, uGogo, nenjana yakhe uPuppy. UPuppy khabe alele phezu kwengutjana ebovu eenyaweni zombhede ka-Onke. Wabe arhona ngokuthula, abhudanga ngokubamba abophagana ephageni.

Angakatjheji u-Onke wezwa itjhada waphaphama ngokuthuka. Wadosa ingubo wazivala ihloko. “Ngiyathemba akusiyo irhorho nofana isipuku esithusako lesa. Angizithandi iimpuku,” utjho ahlengezela.

RHWAM! “Naso godu,” watjho, azama ukuzenza onesibindi. “Kufanele ngithole kobana khuyini okubanga itjhada leli.” U-Onke wathatha itotjhi yeplastiki ehlaza-satjani ayibeka etafuleni eseduze nombhede wakhe, wakhanyisa koke ngelawini lakhe.

“Ucabanga bona sipuku esenze itjhada?” u-Onke wabuza uPuppy, ogade asazilalele ubuthongo. U-Onke wambhambada ihloko.

WUU! WUU! Itjhada elitjha lavela ngaphandle.

“Sipuku lesa?” kubuza u-Onke, akhanyisa itotjhi yakhe efesdereni.

Into ekulu, enonileko, ezotho, ezele iinsiba, enomlomo osarulani, yayihlezi phezu kwegaja lomuthi ngaphandle. U-Onke wahleka wathi, “Akusiso isipuku lesiya. Sirhulurhulu nje, esihlezi phezu komuthi. Kodwana ngiyamangala bona khuyini okwenze itjhada elirhwamuzelako leliya?”



HOO! HOO! Isirhulurhulu esikhulu savula amaphiko waso seqela ngale kwesivande.

“Iinrhulurhulu zizingela amakhondlo naborodo ebusuku, kungakho abantu bangaziboni emini. Kulitjhuu ukubona isirhulurhulu,” kwatjho u-Onke. “Akusiliqiniso lokho Puppy?”

Kodwana uPuppy bekasabanjwe buthongo, u-Onke waphulula amathunjanakhe anoboya, warhona, wagedekela phezu kwengutjanakhe ebovu.

“Mhlamunye ngisidlhayela nje,” kucabanga u-Onke. Kodwana wabona into enzima nethusako ekhoneni lelawu. Yayibonakala njengesilwana esikhulu esinamaphiko wedlanga, iindladla zebhubezi neempondo ezide njengezefarigi yommango.

“Kungaba sipuku lesi?” watjho, akhanyisa itotjhi ekhoneni lelawu. U-Onke wahleka lokha nakabona bona kuyini. “Zizambatho zami ezineensila, zilenga esitulweni. Bekufanele ngizibeke kuhle njengobana uMma angibawile. Akusinjalo Puppy?” Kodwana uPuppy bekasazilalele ubuthongo.



“Kodwana bekungelani itjhada ebelirhwamuzela leliya?” kutjho u-Onke. *RHWAM!* Alizwe godu itjhada, aqhaqhazele. “*Kufanele* kube sipuku leso,” uyacabanga, “kuzwakala kwangathi sithaya emmoyeni ngaphandle kwelawu lami.”

U-Onke bekazama ukuba nesibindi, nanyana amadolo wakhe gade ahlengezela kwangathi yijeli. Wahlola ngaphandle angemva komnyango welawu lakhe, waqala ephatjhisini enzima.

Kodwana bekunganalitho lapho, ngaphandle kwamanyathelo wababelethi bakhe agade aseduze neboda, nebhagana yamanzi kaPuppy ephezu komajana omncani. U-Onke wanyonyoba phezu komada ephatjhisini, wadlula ilawu lababelethi bakhe lokulala, wahlola ngekhwitjhini.

“Sipuku!” warhuwelela, wakhanyisa itotjhi yakhe phezu kwesithunzi esinzima esijame eduze nesitofu. Isipuku sabe sembethe amaphijama ahlaza komkayi, begodu anezimvu.

“Maphijama kagogo lawo,” kutjho u-Onke. “Kubayini webe amaphijama kaGogo, wena Sipuku?” U-Onke wakhanyisa ngetotjhi phezulu afuna ukubona ubuso besipuku. Nangu uGogo!

“Onke,” kwatjho uGogo, umlomo wakhe uvuleke ngokuthuka. “Ungithusile. Bengicabanga bona usipuku.”

“Bengicabanga bona wena usipuku,” kutjho u-Onke agigitheka, “Wenza ini ngekhwitjhini lapha ebusuku kangaka, Gogo?”

“Bengingakghoni ukulala,” kutjho uGogo. “Manje ngase ngiza ngekhwitjhini lapha ukuthola ikopi yebisi elifuthumeleko namakuke. Uyafuna ukudla nami umbambandlala waphakathi kobusuku?” u-Onke wamomotheka, wavuma ngehloko.

Yena noGogo bahlala etafuleni ngekhwitjhini bacoca, batjheba amakuke webhodoro amnandi arhwamuzeleko ngeenkopini ezinebisi elifuthumeleko. Benza babe bahlukaniselana uburotho obuthosiweko obunehemu, itjhizi, itamati, nelethisi ehlaza eseseyitjha.





Lokha nabaqeda ukudla nokusela, batlubha amazinyo wabo kwesibili entambama leyo. U-Onke wavalelisa uGogo wabuyela ngelawini lakhe lokulala. Lokha nakasavula umnyango, uPuppy weqela phezulu, wakhonkotha.

“Puppy,” kutjho u-Onke, ambhambada ihloko, “ngimi kwaphela. Kghani bewucabanga bona ngisipuku?”

UPuppy wazikhotha ubuso, wagedekela phezu kwengutjana yakhe ebovu.

“Ngirarulule ifihlakalo ebusuku banamhlanjesi. Uyakwazi lokho, Puppy?” kwabuza u-Onke.

Kodwana uPuppy besele azisongile wavala namehlo.

“Kubonakala kumbono omuhle lowo,” kwatjho u-Onke. “Ulale kamnandi, Puppy.”

VEZA UBUKGHWARI BAKHO!

- Inja ka-Onke, uPuppy bekabhudanga. Khuthaza abantwana bakho badwebe isithombe sikaPuppy alele ubuthongo bese ubabawe bafake ibhamuza lemibono elinesithombe ngaphakathi ukutjengisa bona uPuppy bekabhudanga ngani.



Isipuku esembethe amaphijama kaGogo

Itlolve nguKai Tuomi • Iinthombe nguMagriet Brink noLeo Daly



Ukubonakala

Inja ka-Onke, uPuppy bekabhudanga. Dweba isithombe sakaPuppy alele bese umenzela ibhamuza yekulumo emcabango enesithombe kiyo esitjengisa ukuthi uPuppy bekabhudanga ngani.



Ukufunda

Yiba mphenyisi wendatjana! Funa amagama endatjaneni akutjela ukuthi:

- ★ u-Onke besele awahlambile amazinyo ngaphambi kobana ayokulala ekuthomeni kwendatjana
- ★ u-Onke bekacabanga ukuthi angekhe asasaba ngathana bekazi bona yini ebeyenza itjhada elimvusileko
- ★ bekathukiwe nakaqala ephatjhisini enzima
- ★ bekacabanga ukuthi isipoko simbethe amaphijama kaGogo
- ★ uPuppy bekalele ubuthongo embhedeni ka-Onke ngesikhathi u-Onke angekhithini.

Ukutlola

Tlola yakho indatjana ethusako ngokuthileko okwenzeka ebusuku.



Ubukghwari

Khuyini ongathanda ukuyidla phakathi namabili? Sebenzisa idaka lokudlala namkha ibumba wenze into erhalisako ongayidla phakathi kwamabili.



Ukwenza

Zingakhi iindlela ezihlukeneko ongazifumana bona ube sipoko esithusako? Mbatha njengesipoko bese niyadlhegana ngokuthusana. Ucabanga ukuthi iimpoko ezinomusa ziphathana njani? Lingisa.

